
publisistik fəaliyyətində islami dəyərlərə verilən qiymətdə Биг}ца ideologiyası baxımından müəyyən 
məhdud baxışlar csistemi olsa da, onların hər biri öz dövrünün oğlu kimi dolğun, mükəmməl Islam 
dünyasında cərəyan edən demokratik dini etiqadlara da böyük önəm verirdilər. Məsələn, 
Məhəmmədağa Şahtaxtlı haqlı olaraq yazırdı ki, clslam dəyişməyə də bilər, lakin əxlaqi 
kateqoriyalar olan guşənişinlik və çoxarvadlılıq ləğv edilməlidir”. 
O, müsəlman hüquq sisteminin əsil mütərəqqi islami təməl prinsiplərindən birmənalı olaraq, 
fundamental konsepsiya kimi təşviq edirdi. 
Həmin tarixi dövrün pedaqofi fikir mücahidləri rəngindən, dinindən, irqindən asılı olmayaraq, 
Yer üzündəki bütün insanların ağıl və şüurca bərabər olduğunu söyləyən zəngin pedaqofi 
mülahizələrində tam israrlı olaraq göstərirdilər ki, insanlar kamillik dərəcəsinə yüksəldikcə islami 
dəyərlər ovqatına daha diqqətlə yanaşacaq, bu prosesi maarifləndirici bir məfkurə olaraq milli və 
ümumbəşəri prinsiplər səviyyəsində ideal cəmiyyət hazırlığına yönəldəcəklər. 
Bunu isə bizdən həyatın özü tələb edir. 
M.Camalov 
BDU 


Fəzlur Rəhmanın fikirləri əsasında islam ənənəsində pluralizm 


Bəşəriyyət tarixi boyunca birgə yaşama insanlar üçün problem olmuşdur. Pluralizm anlayışı 
da bu problemin həll yolu yaxud birgə yaşamanın imkanı arayışlarının bir nəticəsi kimi ortaya 
çıxmışdır. İslam hüququ baxımından pluralizm deyildikdə isə əsasən fiqh məzhəbləri arasında 
qarşılıqlı münasibət nəzərdə tutulur. Şübhəsiz pluralizm yeni bir termin olduğuna görə klassik fiqh 
ədəbiyyatında buna dair məlumata yer verilmir. Ancaq bununla birlikdə terminin mövcud olmaması 
bu barədə məlumatın olmadığı mənasına gəlməz. Klassik mənbələrdə fiqh məzhəblərinin bir- 
birlərinə qarşı münasibətlərinə dair geniş və çoxcəhətli məlumatlar mövcuddur. Bununla birlikdə bu 
mərhələdə klassik mənbələrdən əvvəl son dövr tədqiqatçılarının məsələlərə münasibətini 
araşdırmağın daha uyğun olduğunu qeyd etmək mümkündür. Son dövrlərdə dini pluralizm haqqında 
aparılan araşdırmalar əsasən məsələni əqaid və məzhəblər tarixi baxımından ələ alırlar. Saylarının 
az olmasına baxmayaraq İslam hüququ nöqteyi-nəzərindən məsələni araşdıran məqalələr də var. 

İslamda dini tolerantlıq “Dində məcburiyyət (zorakılıq) yoxdur. Artıq doğruluq (iman) 
azğınlıqdan (küfrdən) ayırd edildi. Hər kəs Taqutu (Şeytanı və ya bütləri) inkar edib Allaha iman 
gətirsə, o, artıq (qırılmaq bilməyən) ən möhkəm bir ipdən (dəstəkdən) yapışmış olur. Allah (hər şeyi 
olduğu kimi) eşidəndir, biləndirl” (Bəqərə, 2/256) ayəsi ilə prinsip və təcrübə kimi ortaya 
qoyulmuşdur. Müsəlmanların siyasi və hərbi güc əldə etməsindən sonra nazil olan bu ayə həzrət 
Peyğəmbər tərəfindən fərqli din mənsublarına qarşı tətbiq olunmuşdur. Müfəssirlər də ayədəki 
“məcburiyyət” sözünü təfsir edərkən dinin sahəsinin məcburi deyil, ixtiyari olduğundan çıxış edərək 
heç kimin İslam dininə girməyə məcbur edilə bilməyəcəyini vurğulamışlar. 

Fəzlur Rəhman pluralizmlə əlaqəli olaraq dini azlıq haqlarına mühüm yer verir. O, dini azlıqlar 
haqqında “Non-Muslim Minorities in an Islamic State” adlı bir məqalə qələmə almışdır. O, bu məqaləni 
Tomas Mişelin “The Rights of Non-Muslims in Islam: An Opening Statement” adlı məqaləsinə cavab 
olaraq yazmışdır. Fəzlur Rəhman bu məqaləsindəki əsas müddəasını bütün cəmiyyətlərdə mövcud olan 
ümumbəşəri dəyərlərə əsaslandırır. Onun fikrinə görə sekular dəyərlərə sahib olanların irəli sürdükləri 
əsaslar da, nəticə etibarilə, ilahi dinlərin gətirdiyi prinsiplərdə qeyd edilmişdir. Ancaq, ümumiyyətlə, 
dini azlıqların haqları ilə bağlı əsas problem müxtəlif dinlərin gətirdiyi qanun-qaydalar arsındakı ilk 
baxışda kiçik görünən, əslində isə həll edilməsi çox çətin olan fərqlərdir. Fəzlur Rəhman hinduların 
hindu olmayanlara və yəhudilərin yəhudi olmayanlara qarşı baxış tərzini buna nümunə kimi göstərir. 

İslam ümumbəşəri bir din olduğu üçün onun gətirdiyi hökmlər sadəcə müəyyən bir bölgə, din 
yaxud millətlə bağlı deyil, bütün bəşəriyyəti əhatə edir. Buna görə də, xüsusilə, hüquq sahəsində 
İslam ölkəsində yaşayan qeyri-müsəlmanlarla bağlı çoxsaylı hökmlər mövcuddur. Bunun ən gözəl 
nümunəsini İslamın ilk dövrlərində görmək mümkündür. Belə ki, həzrət Peyğəmbər Mədinəyə 
hicrət edib ilk islam dövlətini qurduqdan sonra həm Mədinədə yaşayan, həm də bütün Hicaz 
bölgəsindəki yəhudi və xristianlarla qonşuluq və siyasi əlaqələr qurmağa çalışmışdır. Şübhəsiz bu 

əsnada mənfi münasibətlər də yaranmışdır. Məsələn, Mədinə xristianları müsəlmanlarla birgə 
yaşamağı qəbul etməyib, Məkkəyə köçmüş və hətta Uhud döyüşündə müsəlmanlara qarşı müşrik 
ordusu arasında yer almışdır. Ancaq bu, həzrət Peyğəmbərin onlarla sülh çərçivəsində münasibət 
qurma cəhdində olmadığı göstərməz. Çünki həzrət Peyğəmbərin, xüsusilə, əhli-kitab olaraq 
adlandırılan yəhudi və xristianlara yaxın münasibəti tarixən məlumdur. Hətta Məkkə dövründə 
müsəlmanların müşrik zülmündən qaçıb sığındıqları ilk yer xristian bir ölkə olan Həbəşistan 
olmuşdur. Həzrət Peyğəmbər əshabını oraya göndərərkən belə buyurmuşdur: “Həbəş ölkəsində heç 
kimin zülmə məruz qalmadığı bir hökmdar var. O ölkəyə gedin. Allah sizə bir fərahlıq verəcək və 
bu vəziyyətdən sizi xilas edəcək. Ora doğruluq ölkəsidir”. 

Fəzlur Rəhman bütün dinlərin gətirdiyi ümümbəşəri dəyərlərin zəruriliyini qeyd edərək, əvvəlcə 
Qur”ani-Kərimdə digər din mənsublarına qarşı münasibətə yer verir. Məhz bununla bağlı olaraq 
Qurani-Kərimin özü haqqında bildirdiyi və onun bu mövzuda ilk ağla gələn xüsusiyyəti daha öncə 
bəşəriyyətə göndərilməmiş yeni bir kitab olmamasıdır. Qur”ani-Kərimin bu açıq-aşkar bəyanına görə 
bütün dinlər eyni ilahi mənbədən gələn ümumbəşəri qanunlar mənzuməsi olmuşdur. Beləliklə, digər 
din mənsublarının həqiqətin öz əllərində olduğu iddiasının əksinə, Qur”ani-Kərim başlanğıcdan 
etibarən hidayət yolunun ümumbəşəri olduğunu bildirmiş və üstünlüyün millətə yaxud inanc 
qruplarına görə deyil, bu hidayət yolundakı məqama görə müəyyənləşəcəyini elan etmişdir. Bunun 
zəruri nəticəsi kimi Qur”anın gətirdiyi iman anlayışına görə bütün peyğəmbərlərə inanmaq şərtdir. 

Kafirun surəsinin 6-cı ayəsi də dini tolerantlığın əsasını dəstəkləyən başqa bir hökm 
gətirmişdir. Ayədə "Elə isə sizin dininiz sizə, mənim dinim də mənə" buyrularaq insanların fərqli 
inanclara sahib ola biləcəkləri təsdiqlənmişdir. Bu inanc və anlayışlar nə qədər yanlış olsa da, 
varlıqları inkar edilə bilməz.Praktik həyatda da həzrət Peyğəmbər və onun davamçıları Quranın 
gətirdiyi bu düsturu mümkün olduğu qədər tətbiq etməyə çalışmışlar. Xüsusilə, həzrət Peyğəmbərin 
qeyri-müsəlmanlarla bağladığı müqavilələrdə qarşı tərəfə heç bir təzyiq göstərmədiyi çoxsaylı hadi- 
sələrdə öz əksini tapmışdır. Hətta bir müqavilə əsnasında onun adının qarşısındakı “rəsul” sözünün 
müqavilə mətnindən çıxarılmasına belə etiraz etməmişdir. 

Fəzlur Rəhman İslamın digər dinlərə münasibətini göstərmək üçün Həcc surəsinin 40-cı 
ayəsinə diqqət çəkir: “O kəslər ki, haqsız yerə, ancaq “Rəbbimiz Allahdır” - dediklərinə görə 
yurdlarından (Məkkədən) çıxarıldılar. Əgər Allah insanların bir qismini digər qismi ilə (müşrikləri 
möminlərlə) dəf etməsəydi, sözsüz ki, içərisində Allahın adı çox zikr olunan soməələr (rahiblərin 
yaşadığı monastırlar), kilsələr, məbədlər (yəhudi məbədləri) və məscidlər dağılıb gedərdi 
(darmadağın edilərdi). Allah Ona (öz dininə) yardım edənlərə, şübhəsiz ki, yardım edər. Həqiqətən, 
Allah yenilməz qüvvət, qüdrət sahibidirl”. Bu ayədə Allaha ibadət edilən məkanların bir yerdə 
sadalanması və hamısının qorunmağa layiq olduğunun bildirilməsi dinlərarası münasibətlər və 
xüsusilə, azlıq haqları baxımından əhəmiyyətlidir. Azlıqların digər əsas haqları ilə birlikdə din 
seçmə haqları da Quran tərəfindən mühafizə altına alınmışdır. Yeri gəlmişkən, Fəzlur Rəhman dini 
azlıq haqlarından bəhs edərkən məsələni beş təməl haqq çərçivəsində də ələ alır. Məlum olduğu 
kimi bu beş əsas haqq can, din, mal, namusvnəsil və ağıldır. 

Nəticə olaraq demək olar ki, tolerantlıqla yaxından əlaqəli olan pluralizm bir cəmiyyətin sahib 
olduğu ən ülvi dəyərdir. Bunun fərqində olan müsəlmanlar Quranın açıq bir şəkildə əmr etdiyi, 
Peyğəmbərin də öz həyatında bunun necə tətbiq olunacağını göstərdiyi dini tolerantlığı dinin 
əsaslarından biri kimi qəbul etmiş və bunu diqqətlə tətbiq etmək üçün əllərindən gələni əsirgə- 
məmişlər. | 

A.Nəsirli 
BSU 


İslam maarifçiliyi 
Ölkələrin təhsil səviyyəsinin inkişaf göstəriciləri təhlil olunarkən, ölkələr müəyyən cəhət- 
lərinə əsasən qruplaşdırılaraq təhlil olunur. Şərq və ya Qərb ölkələri, avropa və ya asiya ölkələri, 


islam və ya xristian ölkələri və s. İslam ölkələrinin təhsil səviyyəsi təhlil olunarkən heç də yüksək, 
inkişaf etmiş nəticələr meydana çıxmır. Azərbaycan Təhsili Nazirliyi və ISESCO Bakıda islam 

